

Regelmoatig presentere vieër os “Bie Wieze Van Sjpreëke”, in de Trompetter. Vier nuëdige jieëdere oet om hie aan deel te numme. Doer ´n sjtukske te sjrieve en noa onge sjtond e-mail adres te sjikke, of om ´ns langs te komme op een van os oavende; de 2^e moandig van de moand om 20.00 oer Schoolstraat 4 in Broenssem.

De Voeëgelgriep

De hónder höbbe ´t neet sjlech,
mit ´t eëte en ´t drinke,
mar al die volgepakde kouwe....
Dat mót toch waal goa sjtinke.

“Mar toch”, zag ózze eierboer,
dat ze jieëkere daag nog legke,
“vier wille noa ing groeëter hók,”
dát hoeëd ze ze nit zegke.

Mar...dat die griep neet ieëder koam,
Dat neum ich ing mirakel,
De ganse daag mar óp d'r sjtek,
en óch nog dat gekakel.

Noe is ´t te sjpieë en goan ze ze,
mit doezende óprume,
ze weëde allenui verbrend,
mit vere en mit plume.

En kós'te ieësj ing hónderei
vuur twintig cente hoale,
sjtraks zunt de eikes (pas mar óp),
mit ging good mieë te betale.

Thei Janssen

Aafsjeed

Mit troane in de oge
Num ich aafsjeed van ´t kindj
Ich hoap dat ´t in zien leëve
Der richzige weëg vingt

Mit troane in de oge
Zoog ich ´t sjpieëlse wegdriev
En bin noe zoeë bang
Dat de helheid zal uëverblieve

Mit troane in de oge
Vervlege de dreume van dis welt
Zou heë ´t sjtrakke nog wete
Dat der mieë is es good en geld

Mit troane in de oge
Num ich aafsjeed es sjuënpileer

En hoap dat ich noe
Ene vrundj van ´m weer
Wiel Roeselers

De witte kater va ós

Doa woar ee muske, Pietje
En Heintje heesj ozze kater
Heë sjielt ee bietje mit Pietje
Pakke deet heë dem waal later

´t Liekt of Pietje aan ´t winne is
´t Muuske is sjlum en richtig vlot
Heë vingt waal ee lökske of inne nis
Vier dinke; zie leëve is mer kot!

Ongertussje weëd ´t Pietje tsemilig mui
Heintje jeugt ´t muuske durch de boet
´t Geet mar durch, jieëker kier opnui
Noe wilt Pietje alling nog doeëd.
Jan Halmans

´t Leëve doeërt geen ieëwigheed

Op sommige momente in ´t leëve,
Dat is vuur jieëderree ´n gegeëve,
Kum-ste d´r weer achter,
Déks hel, dan weer get zachter,
Dat ´t leëve geen ieëwigheed doeërt,
Dat ´t vergankelijk is,
En uëveral ´t gevoar loeërt,
Dat-ste d´r op ins neet mieër bis,
Wie erg ´t dan ooch is!

Doa aan motte vieër neet ummer dinke,
Mér één dink motte vieër os waal bedinke!

Pluk d´r daag en geneet van ´t leëve,
Want gene wit of dich murge nog is gegeëve!
Ron Logister

Poasjweer

Mit Poasje woar ´t zoeëmerweer,
dat mak´ste neet duks mit,
dan woar ´t kaod bis óp ´t lets,
d´r sjnei wer boete likt.

De beum sjtoan volóp in blui,
es ´t noe mar neet geet vreze,
want angesj zalle v´r dit joar,
nog gans get freut verleze.

Dieke boeëne, en de radieze,
die kinne d'r waal teëge,
mar d'r blómmezoad in al mieng pöt,
zit neet óm vrós verleëge.

De moand April deet wat heë wil,
dat is al lang bekind,
't kin reëge, vrós of hagel zien
of kouwe sjrale wind.

Mar inins is 't sjlechte weer vuurbei,
dat is woeë vier óp hope,
en kin'ste wer de ganse daag,
mit kótte muikes lope.

Dan sjtoan de beum pas ech in blui,
en alles kumt tot leëve,
dan zit ich lever in d'r gaad,
es heem zitte te sjrieve.

Thei Janssen

In gedanke

In gedanke dach ich
Wat dach ich noe dach ich
Ich dach, ich dach
Ich weet neet wat ich dach
Mer good hub ich gedach
Dat ich 't ooch neet hub gezach
Wiel Roeselers

Kling Meëdje

Ee kling meëdje oet de Musschemig
Leep mit ee boeketje va wil blomme, oet gen veld
Gans i gedanke vuur zig
In 't angere hendje houw 't geld
De blomme woare vuur ee kink dat woar erg krank
't Meëdje woal vuur 't geld ing keëts kope
Béj Antonius i gen Vrank
Ginne weëg woar vuur heur te lank um te lope
Vuur beëtersjap en dank

Jan Halmans

Vreugjoar sjnoeve

Vuurzichtig, mer hoarsjerp
Wurpt de zon heur sjtroale
De zon mit heure gouwe lach
Kumt mich noa boete hoale
Ze drapeert heur gouwe dikke
Uëver bluijende narcissestroeve
Dan ruuks ze de hyacinte

Doe kins 't vreugjoar sjnoeve
Kieks verrukt noa de magnolia
En 'n vuëgelke in de Sering
Flut ziene ege aria
Al vruijt zich is blie
Mit dat nuje leëve
Dinkt gier ooch waal 'ns dra
Weë os dat heët gegeëve?
Wiel Roeselers

Zinge

Laote v'r mit z'n allen ins mieë gaon zinge,
Dat kan zoeë veuël vruid dich bringe!
In os Limburg zunt hieël get koeëre,
Die klinke dich wie meziek in de oeëre!
't zeuke nao de juuste toeëne,
Doe zals zieën 't zal zich loeëne!
Same zinge dat sjupt inne bandj,
De zurge kinne dan allemoal aan de kantj!
Sjleet dich bie één van die koeëre aa,
Same zinge, vol d'r teëge aa!
't Gieëf doch hieël erg veuël plezeer,
't publiek zal dich bedanke, ummer weer!
Ron Logister.

Helle eier

Mit Poasje eët ich helle eier,
dat is lekker, doa geneet ich van,
behalve ing paar daag spieëder,
es ich neet noa 't hüske kan.
Thei Janssen

Op de bank

Geld, dat woar get vuur Ad
Heë had ummer genug gehad
Zoeë wirkde heë ooch hieël geer
Zien leëve lank es bankeer
Noa viertig joar woar heë 't zat
En had zich heem op de bank gezat
Wiel Roeselers

Zoeë mér inne daag

Wie flot inne daag toch vergeet,
Bedink ich mich jjeëdere kieër went de zon onger geet!
Dan laot ich mien gedachte ins achterhoale,
Wat houw deë daag vuür 'n verhoale?

Deë daag deë vreug is begos,

Omdat 't noe eenmaal neet angesj kos!
Oetsjloape zoot d'r gewuën neet in,
Mér dat heët ooch wieëinig zin!

Rustig 'n bietje bie gekomme,
En doa noa 'n ontbijtje genomme!
Vervolges d'r agenda ins d'r bie gepak,
Om te kieke welke afsproake d'r vuur huuj zunt gemak!

Precies zoeë wie ich 't mich houw gedach,
En ich houw mich d'r mér flot bie neergelag!
D'r agenda sjting weer volledig vol,
Kortom: inne nuuje wirkdag sjting op de rol!

Op weëg noa 't wirk gegange,
Mit mér één groeët verlange!
Went zoeë merkde ich al gauw,
D'r hiëmel woar sjtroalend blauw!

Woare die 8 oeër noe mér al vuurbie,
Dan houw ich weer lekker vrie!
Mér dat woar mich huuj neet gegeëve,
Tsja, zoeë geet dat in 't leëve!

Op 't wirk woar 't hieël erg druk,
Dat woar 'n geluk bij 'n ongeluk!
Want flotter dan ich houw gedach,
Woeërd doeër mien collega's "bis murge" gezag!

Inne hiële vrieje oavend in 't vuuroet zich,
Dat goof inne glimlach op mien gezicht!
leësj rustig mit z'n alle get gegeëte,
En doe de leuke dinger van 't leëve neet vergeëte!

D'r woare deë oavond veuël sjoeën dinger,
Zoeë wieë 't gejoel van alle kinjer!
En dan de pracht en praal van de natuur,
Ooch in dizze tied nog ongeremd en puur!

Vanzelf minder leuke dinger woare d'r ooch get,
Mér doa hub ich effe neet teveuël bie opgelet!
Die wirke toch alleen mer op 't gemood,
En dus is doa-aan dinke gaar neet zoeë good!

De zon begos onger te goan,
En d'r daag hoeërt langzaam op te besjtoan!
Inne daag mit veuël gebuërde zake,
Die os herinneringe noeëts kwiet zulle rake!
Ron Logister.

D'r Miensj.

D'r miensj is van sjtub gemak
en zal tot sjtub vergoa

“is dat zoeë Mam?”

“joa jungske, dat is zoeë”.

“Dan móste ins ónger mien bed kieke,
doa is ieëmes aan 't kómme
of aan 't goa “

Thei Janssen

Daagdreume

I gedanke zoot ich tusje de wolke
Hoeëg zjweëfde ich boave i gen loch
Ich kos de wolke terzieje sjuve
En kreeg van de zon geen genog
De vuëgel kos ich daag winke
En puënde de beum op hun kruun
Zjweëfde seërlík doer de loch
Zoeëwie 'n ballerina oppe buun
Leet mich leije doer de windj
Gebroekde 'n groeëte wolk es drier
Sjrok op oet mien gedanke
En zoot tusje 'n paar ouw wiever
Wiel Roeselers

D'r Fiekus.

't An van Andrees jieëmerde d'r Andrees,
óm 'nne fiekus aan zienge kop,
en Andrees kós op 't letste,
neet mieë teëge dat gejieëmer óp.
Andrees verdeende zienge bótteram,
bei ing verkesfókkerei,
en voeët jieëkere daag mit 't fietske,
ing veld mit jónge mais vuurbei.

Andrees woor neet zoeë 'ne sjlauwe,
mar heë kreeg ing good idee,
dus noam heë van dat veld,
ing plentje vuur 't An noa heem.
Heemgekómme zag heë “vruike...
kiek ins wat ich dich hób mitgebracht,
ich hób umdat 's doe mar bleefs jieëmere
inne fiekus vuur dich aagesjaf.”

“D'r blómmis zag dat dit plentje,
hieël good in de zon mót sjtoa,
twieëmoal daags frisj water geëve,
dan zal 't hieël vlot in de blui goan sjtoa.”
't An hou dat good begrieëpe
't zat de plant dus op de vinsterbank

en 't sjravelde mit d'r blómpot,
mit de zon mit, sjtóndelank.

D'r Sjarel woar de milkboer in die joare,
en 't An woar zienge vaste klant.
Wie d'r Sjarel ins hingerum koam,
zoog heë doa die groeëte plant.
"Joa" zag 't An, "dat is ing fiekus,
die hób ich van miene Andrees gehad."
Wie d'r Sjarel zag dat 't geweune mais woor,
Hou 't dat gans sjelech ópgevat.

s' Oavens hat 't doa gesjpanne
"t An woar erg te kier gegoan
Mar inne daag doa noa hób ich (toch nog)
ing échte fiekusplant zeen sjtoan.

Thei Janssen

Helpe, wieze, leije

'n Kindj dat wurdt geboare
Leëft in vruijd en in leed
Kriet inne weëg gegeëve
Onbekind op dis planeet

Doe mos 'm wieze
Doe mos 'm leije
Doer 't depe karresjpoor
Noa nog graziger weije

Vilt 't soms in 'n depe grub
Of lupt dweësj teëge de klieëve
Doe mos 'm helpe, wieze, leije
Zoeëdat 't doer 't gouwe wurdt gedrieëve

Mer gees te 'm jage en drieve
Zal 't wie 'n onwillig peërd
Sjteigere en mit de hove sjloan
Dan is egelik der voorman nieks weërd
Wiel Roeselers

Sjpreëkwuërd

Went sjtront mis wurdt, lieët heë zich vare

- Iemand die van niets iets wordt kent zijn oude vrienden niet meer
- Een vrouw die het altijd koud heeft
- Dan breekt mijn klomp

Die hat vussjeblood

Doa vilt mich de boks van oet

